

திராவிட மாடல் அரசு 37

தமிழ்நாட்டில் உடல் உறுப்பு தானம் பற்றி அதிகம் விழிப்புணர்வு இல்லாத காலத்தில், 2008-ஆம் ஆண்டு செப்டம்பரில் சாலை விபத்து ஒன்றில் உயிரிழந்த 'ஹிதேந்திரன்' எனும் மாணவரின் உடல் உறுப்புகளை தானம் கொடுத்தனர் அவரது பெற்றோர். அந்த விபத்துதான் 'மூளைச்சாவு' குறித்தும், உடல் உறுப்பு தானத்தின் பலன்கள் குறித்தும் ஒரு கடரை ஏற்றி வைத்தது.

அதைத் தொடர்ந்து, அன்று முதலமைச்சராக இருந்த முத்தமிழறிஞர் கலைஞர் அவர்கள் நாட்டிலேயே முதன்முறையாக உடல் உறுப்பு தானம் சார்ந்த துறையையும், அதற்கான கொள்கையையும் உருவாக்கினார். அந்த 'ஹிதேந்திரன் விளைவு' காரணமாக, கடந்த 15 ஆண்டுகளாக தேசிய அளவில் உடல் உறுப்பு தானத்தில் தமிழ்நாடு முன்னணியில் இருந்து வருகிறது. அந்தச் கடரை இன்னும் பிரகாசமாக்க நமது கழகத் தலைவர் முதலமைச்சர் அவர்கள் 'உடல் உறுப்பு தானம் வழங்குவோரின் இறுதிச் சடங்கு, இனி அரசு மரியாதையுடன் மேற்கொள்ளப்படும்' என்று அறிவித்திருக்கிறார். ஹிதேந்திரனின் 15-ஆம் ஆண்டு நினைவு அனுசரிக்கப்படும் வேளையில் முதலமைச்சரின் இந்த அறிவிப்பு, 'திராவிட மாடல் அரசு' எனும் தத்துவத்தை மேலும் பொருள் பொதிந்ததாக்கிறது.

உறுப்பு தானம்... சில சிந்தனைகள்...

அரசின் அறிவிப்பு வந்த உடனே பொதுமக்களில் பலரும் 'நானும் உடல் உறுப்பு தானம் செய்ய விரும்புகிறேன்' என்று சமூக ஊடகங்களில் பதிவிடத் தொடங்கினார்கள். ஆனால், சமூக ஊடகங்களில் ஒரு பதிவு போடும் அளவுக்குச் சலபமானதல்ல உடல் உறுப்பு தானம் செய்வது. அதற்குப் பின்னுள்ள உணர்ச்சிப் போராட்டமும், மருத்துவர்களின் உழைப்பும் பலருக்கும் தெரிவதில்லை.

முதலில் உறுப்பு தானம் என்பது இரண்டு வழிகளில் நடைபெறும். ஒன்று, உயிருடன், உயிரோடு இருக்கும் ஒருவரிடமிருந்து, சிறுநீரகம், குடல் போன்ற உறுப்புகளை மட்டும் தானமாகப்பெற்று அவரது உறவினர்களில் யாருக்குத் தேவைப்படுகிறதோ அவருக்குப் பொருத்த முடியும். ஏன், இந்த இரண்டு உறுப்புகள் மட்டும் என்றால், சிறுநீரகங்கள் இரண்டு இருப்பதால் ஒன்றை தானமாகக் கொடுக்கலாம். போலவே, குடல் திரும்ப வளர வாய்ப்புள்ளதால், அதையும் தானமாகக் கொடுக்க முடியும். இந்த வசதி இதர உறுப்புகளில் இல்லை. இந்த முறையிலான உடல் உறுப்பு தானம் என்பது பல காலமாகவே நடைபெற்று வருகிறது.

இரண்டாவது வழி, ஒருவர் மூளைச்சாவு அடைந்திருந்தால் மட்டுமே, அவரிடமிருந்து இதயம், கண்கள், குடல், சிறுநீரகம், நுரையீரல்,

கணையம் போன்ற உறுப்புகளைப் பெற்றுக் கொண்டு தேவைப்படுவார்களுக்குப் பொருத்தி சிகிச்சை அளிக்க முடியும். பொதுவாக, ஒருவர் இறந்துவிட்டார் என்பதை, அவரது சுவாசம் நின்றுபோய், இதயம் துடிப்பது நின்று விடுவதன் அடிப்படையில்தான் நாம் தெரிந்துகொள்கிறோம். ஆனால், மூளைச்சாவு அப்படியல்ல. இதில் பாதிக்கப்பட்டவருக்கு, உயிர் இருக்கும். சுயநினைவு இருக்காது. அதாவது, மூளை நிரந்தரமாகச் செயல் இழந்துவிடும். ஆனால், இதர உறுப்புகள் இயங்கிக் கொண்டிருக்கும். அந்த சமயத்தில் செயற்கைச் சுவாசம் அளிப்பது உள்ளிட்ட பல நடவடிக்கைகள் மூலம் இதர உறுப்புகள் செயல் இழந்துவிடாமல் தடுத்து, அவற்றை மேலும் சில மணி நேரங்களுக்கு இயங்க வைக்க முடியும்.

முதல்நிலை உறவினர்களுக்கே உரிமை!

ஒருவர் மூளைச்சாவு அடைந்துவிட்டார் என்பதை நான்கு மருத்துவர்கள் ஆறு மணி

✧ உலக அளவில் 'உடல் உறுப்பு தானம்' என்பது ஒவ்வோர் ஆண்டும் ஆகஸ்ட் 13-ஆம் தேதி கடைப்பிடிக்கப்படுகிறது. இந்தியாவில் அது ஆகஸ்ட் 3-ஆம் தேதி அனுசரிக்கப்படுகிறது. ஆனால், தமிழ்நாட்டில் மட்டும், ஹிதேந்திரன் நினைவு நாளான செப்டம்பர் 23-ஆம் தேதியில் உடல் உறுப்பு தான நாளாக அனுசரிக்கப்படுகிறது.

✧ இதர மாநிலங்களில் உடல் உறுப்பு மாற்று அறுவை சிகிச்சை என்பது பெரும்பாலும் அந்த மாநிலங்களின் தலைநகரங்களில்தான் நடைபெறுகின்றன. மேலும், அங்கு அரசு மருத்துவமனைகளின் பங்கு மிகவும் குறைவு. ஆனால், தமிழ்நாட்டில் மட்டும்தான் இந்த அறுவை சிகிச்சைகள் மாநிலம் முழுவதும் பரவலாக மேற்கொள்ளப்படுகின்றன. மேலும் இங்கு அரசு மருத்துவமனைகளின் பங்களிப்பும் அதிகம். இங்கு 13 அரசு மருத்துவமனைகளில் உறுப்பு மாற்று அறுவை சிகிச்சை மேற்கொள்ளப்படுகிறது. தவிர, உறுப்பு மாற்று அறுவை சிகிச்சை செய்ய வசதியில்லாத, ஆனால், மாற்று உறுப்புகளை தானம் பெறுவதற்கான வசதிகள் கொண்ட 27 இதர அரசு மருத்துவமனைகளும் உள்ளன.

✧ இந்த அறிவிப்பு வந்த உடனே முதல் மூளைச்சாவு அடைந்த தேனி மாவட்டத்தைச் சேர்ந்த வடிவேல் என்பவரின் உறுப்புகள் தானம் கொடுக்கப்பட்டன. அவருக்கு அரசு சார்பில் இறுதி மரியாதை செய்யும்விதமாக, மக்கள் நல்வாழ்வுத் துறை அமைச்சர் தேனி சின்னமனூர் பகுதியிலிருந்த வடிவேலுவின இல்லத்துக்குச் சென்று மலர் வளையம் வைத்து அஞ்சலி செலுத்தினார்.

‘முத்துவேல் கருணாநிதி ஸ்டாலின் எனும் நான்’ என்று உறுதிமொழி எடுத்துக்கொண்ட நாளில் இருந்து தமிழ்நாட்டின் வளர்ச்சியை முன்னோக்கிக் கொண்டு செல்லும் பல்வேறு திட்டங்களைச் செயல்படுத்தி வருகிறார், நமது முதலமைச்சர். உள்ளடக்கிய வளர்ச்சியைக் கொண்ட அந்தத் திட்டங்களைத் தரவுகளோடு உலகுக்கும் பறைசாற்றுகிறது இந்தப் பகுதி.

நேர இடைவெளியில் இரண்டு முறை பரிசோதித்து உறுதிப்படுத்த வேண்டும். அந்தப் பரிசோதனைகளில் ஒருவருக்கு நிரந்தரமாக மூளை செயல் இழந்து விட்டது, அவரது மூளை திரும்பச் செயல்படுவதற்கான வாய்ப்பு இல்லை என்று தெரிய வந்த பிறகே அவர் மூளைச்சாவு அடைந்துவிட்டதாக அறிவிக்கப்படும். அவ்வாறு அறிவித்தவுடன், அந்த உடல் அவரது நெருங்கிய சொந்தங்களான பெற்றோர்கள், உடன் பிறந்தவர்கள், இணையர் ஆகிய முதல்நிலை உறவினர்களுக்கு உடைமையாகிவிடுகிறது.

அந்த சமயத்தில் அந்த உடலை அவர்கள் விருப்பப்படிதான் வழங்க முடியும். அவர்கள் அந்த உடலை உறுப்பு தானத்துக்கு வழங்கவும் செய்யலாம். அல்லது புதைக்கவோ, எரிக்கவோ செய்யலாம். அது அவர்களது உரிமை. அவர்களை யாரும் எதற்காகவும் கட்டாயப்படுத்த முடியாது. அந்த உணர்ச்சிப் பெருக்கு மிகுந்த நேரத்தில், அவர்களை ஆற்றுப்படுத்தி, உடல் உறுப்பு தானத்தின் மேன்மை மற்றும் பலன்களை எடுத்துச் சொல்லி அவர்களைச் சம்மதிக்க வைக்க 'ஆற்றுப்படுத்தும் மருத்துவர்கள் அல்லது ஆலோசகர்கள்' பெரும் முயற்சி மேற்கொள்வார்கள். அந்த முயற்சிக்குப் பிறகும், அவர்கள் என்ன முடிவு எடுத்தாலும், அது அவர்களது உரிமைதான்.

போலவே குடும்பத்தில் யாரேனும் ஒருவர் அனுமதி மட்டும் கிடைத்தால் போதும் என்பது இல்லை. உதாரணத்துக்கு, கணவனுக்கு மூளைச்சாவு ஏற்பட்டுவிட்டால், அவரது மனைவி 'உடல் உறுப்பு தானம் செய்கிறேன்' என்று விருப்பம் தெரிவித்தால் மட்டும் போதாது. மூளைச்சாவு ஏற்பட்டவரின் பெற்றோர் உயிருடன் இருந்தாலோ அல்லது அவரது உடன்பிறப்புகள் இருந்தாலோ அவர்கள் அனைவரின் அனுமதியும் ஒத்துழைப்பும் தேவை.

சொந்த ஊரில் மரியாதை

இத்தனைக்கும் பிறகே உறுப்புகள் தானம் பெற்று, உடல் உறுப்பு மாற்று அறுவை சிகிச்சை ஆணையத்திடம் உள்ள பதிவேட்டில், பதிவு மூப்பு அடிப்படையில், தேவைப்படுபவர்களுக்கு வேண்டிய உறுப்புகள் அளிக்கப்படும். அதுவும் எல்லா மருத்துவமனைகளிலும் இந்த அறுவை சிகிச்சையைச் செய்துவிட முடியாது. உறுப்பு மாற்று அறுவை சிகிச்சைக்கான வசதிகள் கொண்ட மருத்துவமனையில், அந்தச் சிகிச்சை செய்வதற்கு முறையான உரிமம் பெற்று இருந்தால் மட்டுமே, அவர்கள் மூலம் பதிவு செய்து, உறுப்புகள் தானம் பெற்று, சிகிச்சை பெற முடியும். நோயாளிகள் தாங்களாகவே உறுப்பு வேண்டி பதிவு செய்ய முடியாது. இந்த உரிமம் பெற்ற மருத்துவமனைகள் மூலமே மேற்கொள்ள முடியும்.



தானத்துக்கு மரியாதை!

அரசின் இந்த அறிவிக்குப் பிறகு தங்கள் உடல் உறுப்புகளைத் தானம் செய்ய விரும்பும் படிவத்தை ஆன்லைன் மூலமாக நிரப்பித் தங்கள் ஆதரவைத் தெரிவித்து வருகிறார்கள் மக்கள். அந்தப் படிவம் விருப்பப் படிவத்தானே தவிர, அதற்கு எந்த வித சட்ட அங்கீகாரமும் இல்லை. நீங்கள் மூளைச்சாவு அடைந்தால், உங்கள் உடல் உங்களது முதல்நிலை உறவினர்களுக்கே உடைமையாகிறது. ஒருவேளை உங்கள் விருப்பப்படி அவர்கள் உங்கள் உறுப்புகளைத் தானம் அளிக்கவும் முன்வரலாம். அல்லது அப்படிச் செய்யாமலும் இருக்கலாம். உடல் உறுப்பு தானத்தின் மேன்மை குறித்து, உங்கள் வீட்டில் உள்ளோரிடம் தொடர்ந்து உரையாடல் நடத்துவதன் மூலமாக மட்டுமே அவர்களின் மனங்களில் மாற்றத்தைக் கொண்டு வர முடியும்.

இதுவரையில் இவ்வாறு மூளைச்சாவு அடைந்தவர்களின் உடல் உறுப்புகளைத் தானம் பெற்ற நிகழ்வுகளின்போது, அந்தந்த மருத்துவமனை மருத்துவர்களே இறந்தவரின் உடலுக்கு உரிய இறுதி மரியாதைகள் செய்து வழியனுப்பி வைத்தனர்.

இதை அறிந்த முதலமைச்சர், 'மருத்துவமனையில் மட்டும் இப்படி மரியாதை செய்தால் போதாது. தானம் கொடுத்தவரின் ஊரிலேயே அவருக்கு இறுதி மரியாதை வழங்கப்பட வேண்டும்' என்று சிந்தித்ததன் விளைவே இந்த மாண்புமிகு முன்னெடுப்பு. இனி, ஆத்மாக்கள் நிஜமாகவே அமைதியில் துயில் கொள்ளட்டும்..!

...சாதனை தொடரும்

திராவிடம் பரவட்டும்!



திராவிட இயக்கத் தமிழர் பேரவைத் தலைவர் கப.வீ அவர்களின் வழிகாட்டுதலில் நடக்கும் 'திராவிடப் பள்ளி' வெற்றிகரமாக மூன்றாண்டுகளை நிறைவு செய்துள்ளது. தொடக்க நிலை மற்றும் முதுநிலை என இரண்டு பிரிவுகளில் இதுவரை நூற்றுக்கும் மேற்பட்ட மாணவர்களுக்கு திராவிட

சிந்தனைகளை, இயக்க வரலாறுகளை, கழகம் சந்தித்த சவால்களை, தலைவர்கள் படைத்த சாதனை களைக் குறித்தெல்லாம் புத்தகங்கள், கருத்துரைகள் மூலம் கடத்தி, மாணவர்களுக்கு இன உணர்வு ஊட்டியிருக்கிறது இந்தப் பள்ளி.

மேலும், இந்த மூன்றாண்டுகளில், தமிழர்கள் வாழும் இதர பல நாடுகளிலும் 'திராவிடப் பள்ளி'கள் தொடங்கப்பட்டு, வெற்றிகரமாகச் செயல்பட்டு வருகின்றன. திராவிட சிந்தனைகள் மட்டுமின்றி, மார்க்சியம், அம்பேத்கரின் சிந்தனைகள், பெண்ணியம், சூழலியல், சட்டம் போன்றவற்றைப் பற்றியும் கற்றுக்கொடுப்பது இந்தத் 'திராவிடப் பள்ளி'யின் சிறப்பு அம்சமாகும்.

பிள்ளாஷ்பேக்



கிருஷ்ணமூர்த்தி

தமிழில் தற்காப்பு!

கராத்தே மற்றும் கோபுடோ அசோசியேஷன் தலைவர் ஹிரோஷி அகமின் ஜப்பானிலிருந்து தமிழ்நாட்டிற்கு, 'தற்காப்புக் கலை' போட்டிகளின்

சிறப்பு அழைப்பாளராக வருகை தந்திருந்தார். 2009-ஆம் ஆண்டு தமிழ்நாடு முதலமைச்சராக இருந்த முத்தமிழறிஞர் கலைஞரை சந்தித்து வாழ்த்துபெற எண்ணினார் அவர். அண்ணா அறிவாலயத்தில் கலைஞர் அவர்களை சந்திக்கும் வாய்ப்பு கிடைத்தது. 'தற்காப்புக் கலைகள்' என்ற தலைப்பில் தமிழில் நான் எழுதியிருந்த நூலை அவரிடம் அளித்தேன். தமிழிலிருந்ததால் புன்னகை செய்தார். ஹிரோஷி அகமின் அவர்களை அறிமுகம் செய்து வைத்து, அவரிடம் வாழ்த்தும் பெற்றோம். அப்படியான தருணத்தில் அவருடன் எடுத்துக்கொண்ட புகைப் படமிது.

-டாக்டர் கோபுடோ ஏ.எஸ்.கிருஷ்ணமூர்த்தி, தியாகராயர் நகர், சென்னை

இது போன்ற அரிய புகைப்படங்களை சிறுகுறிப்புடன் எங்களுக்கு அனுப்புங்கள். அலைபேசி எண் அவசியம். அனுப்ப வேண்டிய முகவரி : அன்பகம், 614, அண்ணா சாலை, தேனம்பேட்டை, சென்னை-600018. வாட்ஸ்அப் எண் : 90033- 24473 மின்னஞ்சல் youthwing@dmk.in

கருவுலம்

கலைஞருடன் சென்றால் கைது!

1976-ஆம் ஆண்டு மிசா நெருக்கடி காலத்தில், கழகத்தினர் தொர்ச்சியாகக் கைது செய்யப்பட்டு சிறையில் அடைக்கப் பட்டனர். அப்போது, கலைஞருடன் யாரும் இருக்கக்கூடாது எனத் திட்டமிட்டு, அவருடன் சென்றவர்களும் குறிவைக்கப் பட்டு கைது செய்யப்பட்டனர். கலைஞரின் காரில் பேச்சுத் துணைக்காக யாராவது சில நாட்கள் வந்தால், அவர்கள் மிசா சிறைவாசியாக்கப்பட்டனர். கழக வழக்கறிஞரும், சட்டமன்ற உறுப்பினருமான போ.சுருளிவேல், தற்போதைய கழகப் பொருளாளர் டி.ஆர்.பாலு, ஆயிரம் விளக்கு ஜென், எல்.கணேசன் என அடுத்தடுத்து கலைஞருடன் சென்ற முன்னணியினரையும் மிசா வளைத்துக் கொண்டது.

திராவிடத்தால் வாழ்கிறோம்

258

எழுத்து : கோவி.வெனின்
ஒலியம் : கி.சொக்கலிங்கம்

